



Kunsill
tal-Unjoni Ewropea

Brussell, 5 ta' Frar 2024
(OR. en)

5490/24

JAI 71
FRONT 32
MIGR 13
IXIM 35
SCH-EVAL 23
FREMP 57
COMIX 54

NOTA TA' TRAŻMISSJONI

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
data meta waslet:	2 ta' Frar 2024
lil:	Is-Sa Thérèse BLANCHET, Segretarju Ġenerali tal-Kunsill tal-Unjoni Ewropea
Nru dok. Cion:	COM(2024) 75 final
Sugġett:	RAPPORT TAL-KUMMISSJONI LILL-PARLAMENT EWROPEW U LILL-KUNSILL dwar l-evalwazzjoni tar-Regolament (UE) 2019/1896 dwar il-Gwardja Ewropea tal-Fruntiera u tal-Kosta, inkluż rieżami tal-Korp Permanenti

Id-delegazzjonijiet isibu meħmuż id-dokument COM(2024) 75 final.

Mehmuż: COM(2024) 75 final



IL-KUMMISSJONI
EWROPEA

Brussell, 2.2.2024
COM(2024) 75 final

**RAPPORT TAL-KUMMISSJONI LILL-PARLAMENT EWROPEW U LILL-
KUNSILL**

**dwar l-evalwazzjoni tar-Regolament (UE) 2019/1896 dwar il-Gwardja Ewropea tal-
Ffrontiera u tal-Kosta, inkluż rieżami tal-Korp Permanenti**

{SWD(2024) 75 final}

1. Introduzzjoni

Żona minghajr kontrolli fil-fruntieri interni tehtieg sett komprensiv ta' regoli tal-Unjoni Ewropea (UE) li jiżguraw ġestjoni komuni u effiċjenti ha'fna tal-fruntieri esterni komuni tagħna, kif enfasizzat fl-istrategija ta' Schengen tal-Kummissjoni tal-2021¹. Il-missjoni tal-Aġenzija Ewropea għall-Gwardja tal-Fruntiera u tal-Kosta (Frontex) hija li tappoġġa lill-Istati Membri fil-ġestjoni effettiva u effiċjenti tal-fruntieri esterni u fl-indirizzar tat-theddid u l-isfidi migratorji f'dawk il-fruntieri, f'konformità shiha mad-drittijiet fundamentali².

Il-Kunsill Ewropew tas-26 u s-27 ta' Ottubru 2023 appella lill-istituzzjonijiet tal-UE u lill-Istati Membri biex jimpenjaw ruhhom fi sforzi kongunti biex jimmobilizzaw l-oqsma ta' politika rilevanti kollha fil-livell nazzjonali u tal-UE biex tissaħħaħ is-sigurtà interna, inkluż, fost l-oħrajn, permezz tal-protezzjoni tal-fruntieri esterni, il-ġlieda kontra l-persuni li jiffaċilitaw id-dhul klandestin ta' persuni u l-kooperazzjoni mill-qrib ma' pajjiżi terzi³. Il-Gwardja Ewropea tal-Fruntiera u tal-Kosta, inkluż il-Frontex, għandu jkollha rwol deċiżiv f'dan l-isforz.

F'dawn l-aħħar ftit snin, l-UE ha'det għadd ta' deċiżjonijiet importanti biex issaħħaħ il-fruntieri esterni tagħha, bl-għan li tibdel il-ġestjoni tal-fruntieri esterni tal-UE f'wahda mis-sistemi bl-ogħla prestazzjoni fid-dinja. Il-mandati tal-aġenziji ewlenin, bħall-Frontex u l-Aġenzija tal-UE għat-Tmexxija Operattiva ta' Sistemi tal-IT fuq Skala Kbira (eu-LISA), ġew imsaħħa, tnieda mekkaniżmu ġdid ta' evalwazzjoni ta' Schengen f'Ottubru 2022⁴, qed tiġi implimentata infrastruttura tal-IT ġdida fil-fruntieri esterni, u l-proċess tal-viża se jiġi diġitalizzat sal-2030. F'dan il-kuntest, il-Korp Permanenti tal-Gwardja Ewropea tal-Fruntiera u tal-Kosta, stabbilit bir-Regolament (UE) 2019/1896⁵ dwar il-Gwardja Ewropea tal-Fruntiera u tal-Kosta (ir-Regolament EBCG) u li qed jiġi stabbilit progressivament sa tmien l-2027, huwa eżempju konkret tal-integrazzjoni Ewropea fil-qasam tal-ġestjoni tal-fruntieri esterni. Għall-ewwel darba, l-UE għandha s-servizz uniformi tagħha stess. Il-korp Permanenti, magħmul minn 10 000 uffiċjal tal-Frontex u uffiċjal nazzjonali, se jkun disponibbli, f'kull hin biex jappoġġa lill-Istati

¹ COM(2021)277 final: Komunikazzjoni mill-Kummissjoni lill-Parlament Ewropew u "strategija lejn zona Schengen reżiljenti u li tiffunzjona bis-shiħ" tal-Kunsill

² L-Artikolu 1 tar-Regolament (UE) 2019/1896 tal-Parlament Ewropew u tal-Kunsill tat-13 ta' Novembru 2019 dwar il-Gwardja Ewropea tal-Fruntiera u tal-Kosta u li jħassar ir-Regolamenti (UE) Nru 1052/2013 u (UE) 2016/1624 (ĠU L 295, 14.11.2019).

³ EUCO 14/23, [20241027-european-council-conclusions.pdf](https://european-council-conclusions.pdf) (europa.eu).

⁴ Ir-Regolament tal-Kunsill (UE) 2022/922 tad-9 ta' Ġunju 2022 dwar l-istabbiliment u l-operazzjoni ta' mekkaniżmu ta' evalwazzjoni u monitoraġġ biex jivverifika l-applikazzjoni tal-*acquis* ta' Schengen, u li jħassar ir-Regolament (UE) Nru 1053/2012 (ĠU L 160, 15.6.2022).

⁵ Ir-Regolament (UE) 2019/1896 tal-Parlament Ewropew u tal-Kunsill tat-13 ta' Novembru 2019 dwar il-Gwardja Ewropea tal-Fruntiera u tal-Kosta u li jħassar ir-Regolament (UE) Nru 1052/2013 u (UE) 2016/1624 (ĠU L 295, 14.11.2019).

Membri li qed jiffaċċjaw sfidi fil-fruntieri esterni komuni u biex jagħmel ir-ritorni aktar effettivi.

Il-Frontex u l-awtoritajiet tal-Istati Membri responsabbli għall-ġestjoni tal-fruntieri u r-ritorn u r-riintegrazzjoni jikkooperaw fil-qafas tal-Gwardja Ewropea tal-Fruntiera u tal-Kosta. Sabiex din il-kooperazzjoni ssir kemm jista' jkun effettiva, ir-Regolament EBCG jinkariga lill-Aġenzija u lill-Istati Membri bl-implimentazzjoni effettiva tal-ġestjoni integrata Ewropea tal-fruntieri bħala responsabbiltà kondiviża. Bħala parti minn dan l-isforz, fl-14 ta' Marzu 2023, il-Kummissjoni ppubblikat komunikazzjoni li tistabbilixxi l-politika strateġika pluriennali għall-ġestjoni integrata Ewropea tal-fruntieri⁶. Dan ġie kkomplementat mill-Frontex fl-istrateġija teknika u operazzjonali tagħha⁷ adottata fl-20 ta' Settembru 2023.

L-Artikolu 121 tar-Regolament EBCG jirrikjedi li l-Kummissjoni twettaq evalwazzjoni ta' dak ir-Regolament sal-5 ta' Diċembru 2023 u kull erba' snin minn hemm 'il quddiem. L-evalwazzjoni jenħtieġ li tivvaluta, b'mod partikolari, l-impatt, l-effettività u l-effiċjenza tal-Frontex.⁸ Il-Kummissjoni hija meħtieġa tirrapporta lill-Parlament Ewropew, lill-Kunsill u lill-Bord tat-Tmexxija tal-Frontex dwar is-sejbiet tal-evalwazzjoni.

Il-Kummissjoni hija mitluba wkoll twettaq, sal-31 ta' Diċembru 2023, rieżami tal-Korp Permanenti⁹, inkluż il-kompożizzjoni tiegħu u l-għarfien espert u l-professjonalizmu tiegħu.

Il-Kummissjoni wettqet l-evalwazzjoni u r-rieżami bejn Mejju 2022 u Ottubru 2023. Dawn kienu bbażati fuq eżerċizzju wiesa' ta' konsultazzjoni li involva l-awtoritajiet tal-Istati Membri, il-Parlament Ewropew, il-Kunsill, il-Frontex innifisha, u l-aġenziji

⁶ COM(2023)146 final – Komunikazzjoni tal-Kummissjoni lill-Parlament Ewropew u lill-Kunsill li tistabbilixxi l-politika strateġika pluriennali għall-ġestjoni integrata Ewropea tal-fruntieri.

⁷ Id-Deciżjoni tal-Bord tat-Tmexxija 30/2023 tal-20 ta' Settembru 2023 li tadotta l-Istrateġija Teknika u Operazzjonali għall-ġestjoni integrata Ewropea tal-fruntieri 2023-2027.

⁸ L-Artikolu 121 jirrikjedi li l-Kummissjoni tivvaluta: (a) ir-riżultati miksuba mill-Aġenzija, filwaqt li jitqiesu l-oġettivi, il-mandat, ir-riżorsi u l-kompiti tagħha; (b) l-impatt, l-effettività u l-effiċjenza tal-prestazzjoni tal-Aġenzija u l-prattiki ta' ħidma tagħha fir-rigward tal-oġettivi, il-mandat u l-kompiti tagħha; (c) il-kooperazzjoni bejn l-aġenziji fil-livell tal-UE, inkluż l-implimentazzjoni tal-kooperazzjoni Ewropea dwar il-funzjonijiet tal-gwardja tal-kosta; (d) il-ħtieġa possibbli li jiġi mmodifikat il-mandat tal-Aġenzija; (e) l-implikazzjonijiet finanzjarji ta' kwalunkwe modifika bħal din; (f) il-funzjonament tal-korp permanenti; u (g) il-livell ta' tahrig, għarfien espert speċjalizzat u professjonalizmu tal-Korp Permanenti.

⁹ Ir-rieżami (l-Artikolu 59 tar-Regolament) għandu jhares lejn: (a) l-għadd globali u l-kompożizzjoni tal-korp permanenti; (b) id-daqs tal-kontribuzzjonijiet tal-Istati Membri individwali għall-Korp Permanenti; (c) l-għarfien espert u l-professjonalizmu tal-Korp Permanenti u t-tahrig li jirċievi; u (d) il-ħtieġa li tinżamm ir-riżerva għal reazzjoni rapida bħala parti mill-Korp Permanenti.

rilevanti tal-UE, inkluża l-Aġenzija għad-Drittijiet Fundamentali¹⁰. Din il-hidma giet appoġġata wkoll minn studju estern¹¹.

Dan ir-rapport jistabbilixxi l-konklużjonijiet li l-Kummissjoni waslet għalihom mill-evalwazzjoni tar-Regolament u mir-rieżami tal-Korp Permanenti, it-tnejn dettaljati fid-dokument ta' hidma tal-persunal tal-Kummissjoni li jakkumpanja r-rapport. Madankollu, anki meta jitqies li l-implimentazzjoni tar-Regolament għadha mhix maħsuba li titlesta, l-evalwazzjoni u r-rieżami identifikaw dewmien u lakuni importanti f'xi oqsma. Biex dawn jiġu indirizzati, ir-rapport jipproponi wkoll miżuri, fil-forma ta' pjan ta' azzjoni, biex jintlaħqu bis-shiħ l-oġettivi tal-Frontex u tal-Gwardja Ewropea tal-Fruntiera u tal-Kosta.

2. Riassunt tal-evalwazzjoni

Minkejja sfidi sinifikanti, bħall-pandemija tal-Covid-19, l-istrumentalizzazzjoni tal-migrazzjoni u l-gwerra ta' aggressjoni tar-Russja kontra l-Ukrajna, l-evalwazzjoni tikkonkludi b'valutazzjoni pożittiva tar-rilevanza u l-valur miżjud tal-UE tar-Regolament EBCG, li jibqa' bażi suffiċjenti biex jiġu indirizzati l-isfidi attwali u futuri fil-fruntieri esterni tal-UE.

Il-migrazzjoni irregolari għadha sfida importanti, li tehtieg rispons komuni u kkoordinat mill-UE u l-Istati Membri tagħha internament u esternament, f'kooperazzjoni ma' pajjiżi imsieħba. Skont il-premessa 6 tal-Kodiċi tal-Fruntieri ta' Schengen; *“Il-kontroll fuq il-fruntiera għandu jgħin fil-ġlieda kontra l-immigrazzjoni illegali u t-traffikar tal-bnedmin u biex tkun prevenuta xi theddida għas-sigurtà interna, l-politika pubblika, is-saħħa pubblika u r-relazzjonijiet internazzjonali ta' l-Istati Membri.”*. L-implimentazzjoni tar-Regolament EBCG ikkontribwiet għat-tishih tal-ġestjoni tal-fruntieri esterni tal-UE, f'konformità shiħa mad-drittijiet fundamentali, u għat-titjib tal-effiċjenza tal-politika ta' ritorn tal-UE. Ippermettiet ukoll it-tnedija gradwali iżda b'suċċess tal-Korp Permanenti tal-EBCG.

Sa mill-2019, l-Aġenzija ziedet l-appoġġ operazzjonali tagħha lill-Istati Membri f'diversi oqsma tal-mandat tagħha, u b'hekk fil-biċċa l-kbira tissodisfa l-htigijiet tagħhom. L-għadd ta' operazzjonijiet kongunti mwettqa bejn l-2020 u l-2023 żdied b'mod kostanti. Fl-2023, l-Aġenzija nediet 24 operazzjoni kongunta, meta mqabbla ma' 15 fl-2020, 19 fl-2021 u 20 fl-2022, u kellha 2,874 membru tal-persunal skjerati f'nofs Ottubru 2023, meta mqabbla ma' 1 122 fl-2020. Matul il-perjodu ta' evalwazzjoni, l-Aġenzija saret dejjem aktar proattiva fil-proposta ta' appoġġ operazzjonali lill-Istati Membri abbażi tal-analiżi tagħha stess tal-prijoritajiet operazzjonali.

¹⁰ FRA (2023) [Il-Gwardja Ewropea tal-Fruntiera u tal-Kosta u d-drittijiet fundamentali](#)

¹¹ [Għandu jiġi aġġornat ladarba jiġi ppubblikat l-istudju]

Il-Frontex kompliet ukoll iżżid l-appoġġ lill-Istati Membri f'attivitajiet relatati mar-ritorn. Fl-2022, l-Aġenzija appoġġat ir-ritorn effettiv ta' 24 868 ċittadin ta' pajjiżi terzi, żieda ta' 36 % meta mqabbel mas-sena preċedenti. Bil-mandat imsaħħaħ fil-qasam tar-ritorn, l-Aġenzija, b'mod parallel, qed taħdem biex tkompli żżid l-iskjeramenti ta' Uffiċjali ta' Skorta ta' Ritorn Furzat u ta' Appoġġ u fuq it-tishih tal-attivitajiet taħt is-Servizzi Kongunti ta' Riintegrazzjoni.

Il-kooperazzjoni ma' pajjiżi msiehba, bħala parti importanti mill-mandat tal-Frontex u f'konformità mal-Istrateġija ta' Kooperazzjoni Internazzjonali tagħha, żdiedet gradwalment ukoll. Fl-2022, il-Frontex saħhet l-impenn operazzjonali tagħha f'pajjiżi msiehba billi espandiet iż-żona operazzjonali tagħha u saħhet il-kapaċità operazzjonali tagħha. Minn Ottubru 2023, il-Frontex kellha kważi 600 membru tal-persunal skjerati fuq għaxar operazzjonijiet kongunti fi tmien pajjiżi terzi¹². Operazzjoni ġdida, JO fil-Maċedonja ta' Fuq, tnediet fl-2023 abbażi tal-ftehim dwar l-istatus bejn il-Maċedonja ta' Fuq u l-Unjoni Ewropea li daħal fis-seħh f'April 2023.

Barra minn hekk, l-analiżi tar-riskju u l-valutazzjonijiet tal-vulnerabbiltà tal-Aġenzija saru għodod stabbiliti sew li jikkontribwixxu għall-għarfien tas-sitwazzjoni, li jappoġġaw rispons operazzjonali xieraq. Matul il-perjodu ta' evalwazzjoni, l-Aġenzija żviluppat metodoloġiji komprensivi u tejbet b'mod kostanti l-kwalità tal-prodotti tal-analiżi tar-riskju tagħha, li jiffukaw dejjem aktar fuq it-tbassir u l-prevenzjoni, kif ukoll tal-valutazzjonijiet tal-vulnerabbiltà tagħha biex tivvaluta u timmonitorja l-kapaċitajiet tal-Istati Membri fil-fruntieri esterni.

Għalkemm il-perjodu ta' implimentazzjoni għall-operazzjonalizzazzjoni tal-mandat tal-Frontex stabbilit fir-Regolament EBCG għadu għaddej u se jkompli sal-2027, l-evalwazzjoni identifikat għadd ta' sfidi li bħalissa jillimitaw l-effettività tar-Regolament. Filwaqt li ċerti dispożizzjonijiet tar-Regolament setgħu pprovdew aktar ċarezza (eż. dwar id-drittijiet fundamentali), il-biċċa l-kbira tal-isfidi identifikati ma jirriżultawx mir-Regolament innifsu iżda huma r-riżultat ta' nuqqasijiet organizzattivi, tekniċi jew operazzjonali, l-aktar dewmien, fl-implimentazzjoni tiegħu (eż. nuqqas ta' struttura ta' kmand ċara għall-Korp Permanenti, lakuni f'ċerti profili tal-Korp Permanenti). Fl-aħħar nett, sett ieħor ta' kwistjonijiet li għandhom impatt fuq l-effettività tal-implimentazzjoni jirriżulta minn limitazzjonijiet, eż. in-nuqqas ta' rikonoxximent tas-setgħat eżekuttivi mogħtija lill-Korp Permanenti fil-liġi nazzjonali ta' xi Stati Membri, jew minn dispożizzjonijiet fil-legiżlazzjoni tal-UE lil hinn mir-

¹² L-Albanija, il-Bożnija-Herzegovina, il-Georgia, il-Kosovo*, il-Moldova, il-Montenegro, il-Maċedonja ta' Fuq u s-Serbja. *Dan l-isem huwa mingħajr preġudizzju għall-pożizzjonijiet dwar l-istatus, u huwa konformi mal-UNSCR 1244/1999 u l-Opinjoni tal-QIG dwar id-dikjarazzjoni tal-indipendenza tal-Kosovo.

Regolament EBCG innifsu, pereż. fir-rigward tal-ipproċessar ta' *data* personali mill-Aġenzija.

Sejbiet ewlenin fl-oqsma ewlenin tal-evalwazzjoni

L-analiżi tal-**istruttura ta' governanza** tal-Frontex turi li hemm distribuzzjoni ċara tal-kompiti bejn il-Bord tat-Tmexxija u d-Direttur Eżekuttiv. L-istruttura ta' sorveljanza tal-Aġenzija, li tinvolvi lill-Parlament Ewropew, lill-Kunsill u lill-Kummissjoni hija ċara u effettiva wkoll. Madankollu, l-evalwazzjoni ssib li l-governanza interna tal-Frontex għadha mhijiex kompletament adattata biex tappoġġa b'mod effettiv il-mandat tagħha tal-2019 minhabba responsabbiltajiet li jikkoinċidu u approċċi kunfligġenti okkażjonali. L-implimentazzjoni tal-istruttura organizzattiva l-ġdida adottata mill-Bord tat-Tmexxija¹³ f'Novembru 2023 jenħtieġ li tindirizza din il-kwistjoni. Sejba oħra hija li l-awtoritajiet responsabbli għar-ritorn għadhom mhumiex rappreżentati b'mod adegwat fuq il-Bord tat-Tmexxija. Bħalissa, l-Istati Membri fuq il-Bord tat-Tmexxija għadhom rappreżentati primarjament mill-awtoritajiet nazzjonali tal-ġestjoni tal-fruntieri tagħhom, li spiss ma jkunux responsabbli għar-ritorni.

Meta wiehed ihares lejn l-attivitajiet tal-Frontex, **l-għarfien tas-sitwazzjoni u l-analiżi tar-riskju** huma fost l-attivitajiet meqjusa li jzidu l-aktar valur fil-livell tal-UE. Il-Frontex tipproduċi diversi prodotti tal-analiżi tar-riskju li jservu firxa wiesgħa ta' partijiet ikkonċernati, f'konformità mal-oġettivi stabbiliti fir-Regolament EBCG, u tipprovdi kopertura wiesgħa ta' żoni tematiċi u ġeografiċi. Dawn il-prodotti tal-analiżi tar-riskju jintużaw mill-Istati Membri biex jikkontribwixxu għall-analiżi fil-livell nazzjonali tagħhom stess u, sa ċertu punt, fl-ippjanar operazzjonali tagħhom. Fl-istess hin, huma jikkontribwixxu wkoll għall-mekkaniżmi rilevanti tal-UE u huma essenzjali biex jinfurmaw l-attivitajiet operazzjonali tal-Frontex.

L-EUROSUR, il-qafas integrat għall-iskambju ta' informazzjoni u għall-kooperazzjoni operazzjonali fi ħdan il-Gwardja Ewropea tal-Fruntiera u tal-Kosta, kellha rwol sinifikanti fil-progress tal-Aġenzija biex tipprovdi informazzjoni kompletament aġġornata, affidabbli u azzjonabbli permezz ta' sorveljanza 24/7 (kważi) f'hin reali u tal-monitoraġġ tal-kriżijiet. Hija kkontribwiet għall-ħolqien ta' stampa tas-sitwazzjoni Ewropea, billi pprovdiet qafas komuni għall-iskambju ta' informazzjoni, titjib fl-għarfien tas-sitwazzjoni u zieda fil-kapaċitajiet ta' reazzjoni. Il-volum, il-kwalità, il-fluss u l-veloċità tad-*data* skambjata żdiedu b'mod konsiderevoli f'dawn l-aħħar snin. Madankollu, il-EUROSUR għadha ma tistax tipprovdi għarfien komplut tas-sitwazzjoni u kompletament aġġornat fil-fruntieri esterni tal-UE. Dan huwa

¹³ Id-Deċizzjoni tal-MB 45/2023 tat-22 ta' Novembru 2023 dwar l-istruttura organizzattiva l-ġdida tal-Aġenzija.

primarjament dovut għal problemi ta' implimentazzjoni, peress li mhux l-Istati Membri kollha li jirrapportaw bl-istess completezza jew regolarità l-avvenimenti fil-fruntieri.

Ir-rispett tad-drittijiet fundamentali huwa parti integrali mill-ġestjoni integrata Ewropea tal-fruntieri. L-evalwazzjoni ssib li l-konformità tal-Aġenzija mad-dritt tal-UE u dak internazzjonali, b'mod partikolari **l-qafas tad-drittijiet fundamentali** fis-seħh fil-Frontex, tikkontribwixxi b'mod effettiv għall-prevenzjoni tal-ksur tad-drittijiet fundamentali fil-kuntest tal-ġoti tal-appoġġ lill-Istati Membri u lill-pajjiżi terzi. Sa mill-2021, bl-appoġġ qawwi tal-Bord tat-Tmexxija tagħha, il-Frontex żviluppat b'mod attiv u effettiv ir-regoli interni tagħha, il-prattiki u t-taħriġ tal-Korp Permanenti sabiex ittejjeb ir-rispett, il-protezzjoni u l-promozzjoni tad-drittijiet fundamentali fl-attivitàjiet kollha tagħha. Madankollu, l-evalwazzjoni tiġbed l-attenzjoni għall-mistoqsija dwar sa liema punt il-Frontex tista' tinzamm responsabbli għall-azzjonijiet tal-Istati Membri u kif l-azzjonijiet tal-Aġenzija jistgħu jikkontribwixxu b'mod effettiv biex jiġi żgurat li l-Istati Membri ospitanti jikkonformaw mad-drittijiet fundamentali matul attivitàjiet kongunti, bħal operazzjonijiet kongunti. Hawnhekk, il-qafas tal-Aġenzija jinkludi l-għażla li jintuza l-Artikolu 46 tar-Regolament EBCG, li jippermetti s-sospensjoni jew it-terminazzjoni ta' attivitàjiet operazzjonali fi Stat Membru. Filwaqt li l-Artikolu 46 jirrappreżenta għodda essenzjali għad-dispożizzjoni tal-Aġenzija, dan jenħtieġ li jintuza biss bħala l-aħħar rimedju, peress li l-evalwazzjoni tissuggerixxi li l-preżenza tal-Frontex tista' tikkontribwixxi b'mod pożittiv għal konformità ġenerali akbar mad-drittijiet fundamentali. Għalhekk, l-evalwazzjoni tikkonkludi li, f'dan l-istadju, ma hemmx bżonn li jiġi modifikat l-Artikolu 46.

L-attivitàjiet operazzjonali tal-Frontex instabu li għandhom valur miżjud ċar għall-Istati Membri, filwaqt li jappoġġaw l-implimentazzjoni tal-prijoritajiet ta' politika tal-UE. Il-Frontex tipprovdi assistenza teknika u operazzjonali estensiva lill-Istati Membri permezz ta' operazzjonijiet kongunti u interventi rapidi fil-fruntiera, inkluż assistenza teknika u operazzjonali b'appoġġ għall-operazzjonijiet ta' tiftix u salvataġġ. L-effettività tal-appoġġ operazzjonali pprovdut mill-Aġenzija xi drabi hija kemxejn imxekkla mid-disponibbiltà attwali ta' ċerti profili tal-Korp Permanenti u tipi ta' tagħmir mitluba mill-Istati Membri. L-istruttura l-ġdida ta' kmand tal-Korp Permanenti, li bhalissa qed tiġi żviluppata, se żżid ukoll l-effettività tal-Aġenzija. B'mod ġenerali, l-appoġġ operazzjonali tal-Frontex jidher li kkontribwixxa biex jintlaħqu l-oġettivi tal-Gwardja Ewropea tal-Fruntiera u tal-Kosta; madankollu, il-kooperazzjoni bejn il-Frontex u l-awtoritajiet nazzjonali tista' tissaħħah biex tiżdied l-effettività tal-iskjeramenti.

Il-kooperazzjoni tal-Frontex ma' aġenziji ohra tal-UE, bħall-Europol, u ma' pajjiżi terzi giet imxekkla sa ċertu punt minn dewmien fl-implimentazzjoni ta' qafas xieraq għall-protezzjoni tad-*data* personali li jippermetti skambju effettiv ta' informazzjoni. Ir-regoli meħtieġa dwar il-protezzjoni tad-*data* ġew adottati mill-Bord ta' Tmexxija tal-

Frontex kmieni fl-2024. Fir-rigward ta' pajjizi terzi, ir-regoli dwar il-protezzjoni tad-data personali fil-mudell ta' arrangament ta' hidma għal pajjizi terzi adottat mill-Kummissjoni f'Diċembru 2021 jinsabu fil-proċess li jiġu rieżaminati.

Il-Frontex kellha rwol attiv u pożittiv fil-kooperazzjoni Ewropea dwar il-funzjonijiet tal-gwardja tal-kosta, b'mod partikolari permezz ta' kooperazzjoni bejn l-agenziji mal-Aġenzija Ewropea għall-Kontroll tas-Sajd u l-Aġenzija Ewropea għas-Sigurtà Marittima, fil-qafas ta' arrangament ta' hidma tripartitiku.

Il-kooperazzjoni bejn il-Frontex u l-Europol b'mod partikolari jehtieg li tiġi intensifikata biex tissaħħaħ il-ġlieda kontra l-faċilitazzjoni ta' dhul klandestin ta' migranti u t-traffikar tal-bnedmin, biex jintlaħqu l-oġettivi tal-proposti riċenti tal-Kummissjoni biex jiġi mmodernizzat il-qafas legali għall-ġlieda kontra l-faċilitazzjoni ta' dhul klandestin ta' migranti¹⁴. Il-konklużjoni ta' arrangament ta' hidma bejn iż-żewġ aġenziji, li bħalissa qed jiġi nnegożjat, fost l-oħrajn se tiffaċilita t-trasferiment tad-data għal dan l-għan.

Minbarra l-ġestjoni tal-fruntieri esterni, ir-Regolament EBCG jinkariga b'mod esplicitu lill-Frontex biex tipprovdi assistenza teknika u operazzjonali fl-implimentazzjoni ta' miżuri ta' **ritorn**. L-evalwazzjoni tikkonkludi li l-Frontex appoġġat b'mod effettiv lill-Istati Membri fl-aspetti kollha tal-proċess ta' ritorn, b'mod partikolari fl-organizzazzjoni ta' operazzjonijiet kongunti ta' ritorn u appoġġ ieħor relatat mar-ritorn, inkluż ir-riintegrazzjoni. Madankollu, l-evalwazzjoni ssib li hemm lok għal titjib fil-kooperazzjoni bejn l-Aġenzija, l-awtoritajiet nazzjonali responsabbli għar-ritorn u l-Kummissjoni Ewropea.

3. Riassunt tar-Rieżami tal-Korp Permanenti

Wahda mill-aktar innovazzjonijiet notevoli fir-Regolament EBCG hija l-holqien ta' Korp Permanenti tal-Gwardja Ewropea tal-Fruntiera u tal-Kosta, l-ewwel servizz tal-UE bl-uniformi. Il-korp Permanenti jagħti lill-Frontex għodda unika biex tappoġġa lill-Istati Membri fuq il-post fl-isforzi tagħhom biex jipproteġu l-fruntieri esterni, jiġġieldu l-kriminalità transfruntiera (inkluż il-faċilitazzjoni ta' immigrazzjoni illegali, it-traffikar ta' bnedmin, it-terroriżmu u t-theddid ibridu), u jżidu b'mod sinifikanti r-ritorn effettiv u sostenibbli tal-migranti irregolari.

¹⁴ Il-Proposta għal Direttiva tal-Parlament Ewropew u tal-Kunsill dwar il-prevenzjoni u l-ġlieda kontra l-faċilitazzjoni ta' dhul, tranżitu u soġġorn mhux awtorizzati fl-Unjoni (COM/2023/755 final) u Proposta għal Regolament tal-Parlament Ewropew u tal-Kunsill dwar it-tisħiħ tal-kooperazzjoni tal-pulizija fir-rigward tal-prevenzjoni, l-identifikazzjoni u l-investigazzjoni tal-faċilitazzjoni ta' immigrazzjoni illegali u t-traffikar tal-bnedmin (COM/2023/754 final).

It-twaqqif u l-iskjerament tal-Korp Permanenti ghandhom isiru gradwalment skont ir-Regolament. Dan jghin biex titrawwem kultura komuni tal-Gwardja Ewropea tal-Fruntiera u tal-Kosta, jikkontribwixxi ghar-rispett tad-drittijiet fundamentali u jippromwovi l-oghla standards fl-implimentazzjoni tal-*acquis* ta' Schengen u l-prattiki tajba.

Il-Korp Permanenti ghadu qed jinbena u ghandu l-ghan li jsir appogg saħansitra aktar affidabbli u permanenti għall-Istati Membri.

Ir-rieżami jikkonkludi li x-xejriet migratorji li qed jinbidlu jirrikjedu skjerament flessibbli u aqli ta' appogg lill-Istati Membri, li jnaqqas il-lakuni u jghin biex jiġu indirizzati sitwazzjonijiet mhux mistennija. F'dan il-kuntest, iż-żieda riċenti fil-migrazzjoni irregolari tenfasizza wkoll il-htieġa li l-faċilitazzjoni ta' dhul klandestin u t-traffikar tal-bnedmin jiġu miġġielda b'mod aktar effettiv. Barra minn hekk, l-isfidi għas-sigurtà li jvarjaw mit-terroriżmu sat-theddid ibridu qed jiżdiedu, kif muri fl-aktar attacki riċenti fl-Ewropa. Ġew irrapportati wkoll episodji ta' strumentalizzazzjoni tal-migrazzjoni, li jippruvaw jiddestabbilizzaw l-UE u l-Istati Membri tagħha. Fl-istess hin, l-ghadd ta' qsim awtorizzat tal-fruntieri esterni qed ikompli jikber b'mod kostanti, u jenfasizza l-htieġa li jiġi żgurat vjaġġar *bona-fide* bla xkiel għan-negozju, it-turiżmu u l-kooperazzjoni internazzjonali fost il-globalizzazzjoni li għaddejja. Dan jirrikjedi li l-Aġenzija thares 'il quddiem u tbassar aħjar ix-xejriet godda. L-Istati Membri, min-naħa tagħhom, jeħtieġ li jwieġbu b'mod effettiv għas-sejhiet tal-Aġenzija biex jiġi skjerat il-persunal. Dan jirrikjedi wkoll li l-profilu speċifiċi tal-uffiċjali tal-Korp Permanenti, li jiddefinixxu r-rwoli operazzjonali tagħhom, ikunu adattabbli għas-sitwazzjoni li qed tinbidel.

L-ghadd globali u l-kompożizzjoni tal-Korp Permanenti;

Minkejja li l-istabbiliment tal-Korp Permanenti ghadu fl-istadji bikrija tiegħu, diġà wera l-valur miżjud tiegħu, u l-appogg operazzjonali tiegħu huwa apprezzat mill-Istati Membri. Bħalissa għaddej il-bini tal-Korp Permanenti għad-daqs meħtieġ ta' 10 000 membru sal-2027. Dan in-numru kien oriġinarjament ibbażat fuq il-htigijiet operazzjonali vvalutati fiż-żmien meta ġie propost il-Korp Permanenti, kif ukoll fuq l-iżviluppi fil-fruntieri esterni tal-UE. Huwa ġeneralment proporzjonat għall-kapaċitajiet nazzjonali. Ir-Regolament EBCG jipprovdi appogg lill-Istati Membri fil-bini tal-Korp Permanenti¹⁵ fl-interess tal-EBCG kollu. Filwaqt li dan il-proċess jeħtieġ sforzi sinifikanti mill-Aġenzija u mill-Istati Membri, ir-rizultati tar-rieżami, meta titqies ukoll is-sitwazzjoni attwali fil-fruntieri esterni tal-UE, ma jiġġustifikawx aġġustamenti f'dan l-istadju.

¹⁵ perez. l-Artikolu 61 tar-Regolament EBCG.

Madankollu, il-kompożizzjoni attwali tal-Korp Permanenti teħtieġ irfinar biex jiġi żgurat li tikkorrispondi aħjar għall-ħtiġijiet operazzjonali. Hemm lakuni fid-disponibbiltà ta' ċerti esperti u profili speċjalizzati. Filwaqt li l-Istati Membri jistennu li jkollhom appoġġ addizzjonali mill-persunal tal-kategorija 1 f'ċerti oqsma speċjalizzati, il-persunal statutorju tal-Aġenzija għadu ma jistax jipprovdi tali għarfien espert speċifiku fl-oqsma kollha fejn dan huwa meħtieġ, u lanqas l-Istati Membri ma għandhom biżżejjed speċjalisti disponibbli. Din is-sitwazzjoni hija mistennija li titjeb maż-żmien billi tiffoka t-taħriġ tal-Korp Permanenti fuq profili li huma l-aktar mitluba.

Barra minn hekk, ċerti limitazzjonijiet li jirriżultaw mir-Regolamenti tal-Persunal tal-UE¹⁶ li għandhom impatt fuq l-effettività tal-iskjerament tal-kategorija 1 tal-Korp Permanenti, bħall-kundizzjonijiet tax-xogħol, l-intitolamenti għal benefiċċji, il-klassifikazzjoni mill-ġdid jew ir-regoli dwar l-iskjerament, jeħtieġ li jiġu indirizzati, primarjament permezz tal-adozzjoni ta' regoli ta' implimentazzjoni godda jew emendati, f'konformità mad-dispożizzjonijiet rilevanti tar-Regolamenti tal-Persunal. Barra minn hekk, huwa essenzjali li jiġu indirizzati n-nuqqasijiet fid-diversità, speċjalment f'termini ta' bilanċ nazzjonali għall-persunal tal-kategorija 1 tal-Korp Permanenti. L-istrategija l-ġdida tar-riżorsi umani tal-Aġenzija¹⁷ jenħtieġ li tippermetti lill-Frontex ittejjeb is-sitwazzjoni attwali, inkluż fir-rigward tal-ġeneru.

Wara dewmien inizjali fir-reklutaġġ ta' persunal statutorju għall-Korp Permanenti, l-implimentazzjoni issa qed tipproċedi b'veloċità massima. Għall-futur, huwa kruċjali li jiġu żgurati riżorsi adegwati ta' reklutaġġ u li jiġu stabbiliti proċessi xierqa. Barra minn hekk, huwa essenzjali li l-Korp Permanenti jiġi skjerat għal kompiti operazzjonali tul il-fruntieri esterni, f'pajjiżi terzi u f'operazzjonijiet ta' ritorn. Il-kwartieri ġenerali tal-Aġenzija f'Varsavja jenħtieġ li jkollhom biss numru limitat ħafna ta' persunal tal-Korp Permanenti assenjat għal rwoli ta' appoġġ.

L-Aġenzija għamlet progress sinifikanti fir-reklutaġġ ta' uffiċjali tal-kategorija 1 tal-Korp Permanenti, u żiedet l-għadd ta' uffiċjali tal-kategorija 1 tal-Korp Permanenti skjerabbli minn 678¹⁸ fi tmiem l-2022 għal 970 f'Settembru 2023¹⁹. Għalhekk, l-

¹⁶ Ir-Regolament Nru 31 (KEE), 11 (KEEA) li jistabbilixxi r-Regolamenti tal-Persunal għall-Uffiċjali u l-Kondizzjonijiet tal-Impjieġ ta' Haddiema Ohra tal-Komunità Ekonomika Ewropea u l-Komunità Ewropea tal-Enerġija Atomika (ĠU P 045, 14.6.1962, p. 1385).

¹⁷ Id-Deċiżjoni tal-MB 44/2023 tat-22 ta' Novembru 2023 li tadotta l-Istrategija tal-Frontex għar-Riżorsi Umani 2024-2027.

¹⁸ Ir-Rapport ta' kull tliet xhur dwar il-Kapaċitajiet tal-Aġenzija Ewropea għall-Gwardja tal-Fruntiera u tal-Kosta, Q4/2022.

¹⁹ Il-mira ġenerali għall-persunal statutorju tal-kategorija 1 hija stabbilita għal 1 000 u 1 500 uffiċjal għall-2022 u l-2023 rispettivament fl-Anness I tar-Regolament EBCG. Madankollu, dak l-għadd jinkludi persunal statutorju stazzjonat bħala membri tat-tim f'oqsma operazzjonali, persunal responsabbli għall-funzjonament tas-Sistema Ewropea ta' Informazzjoni u ta' Awtorizzazzjoni għall-Ivvjaġġar (ETIAS) u "sa 4 % persunal ta' appoġġ" f'konformità mal-Artikoli 54(7) u 54(8) tar-Regolament EBCG.

Aġenzija kwazi laħqet l-għadd meħtieġ ta' persunal stazzjonabbli fl-2023²⁰. L-Aġenzija rrappurtat ukoll 450 membru tal-persunal issekondat tal-Korp Permanenti tal-kategorija 2 u 3 899 membri tal-persunal nominati mill-Korp Permanenti tal-kategorija 3. Il-mira tal-2023 ta' 1,500 membru tal-persunal nominat tal-Korp Permanenti tal-kategorija 4 intlaħqet²¹.

Ir-rizerva għal reazzjoni rapida (kategorija 4) giet stabbilita biex tindirizza htigijiet mhux mistennija qabel ma l-Korp Permanenti jilhaq massa kritika. Minn issa, ma kienx hemm bżonn li tintuża din ir-rizerva. Sal-2025, kategoriji oħra tal-Korp Permanenti, bħall-persunal statutorju, is-sekondar fit-tul, u l-iskjeramenti għal żmien qasir mill-Istati Membri, se jilhqqu livell li jippermetti r-riallokazzjoni tar-rizorsi jekk ikun hemm htigijiet sproporzjonati u mhux mistennija. It-tneħħija gradwali ppjanata tar-rizerva ta' reazzjoni rapida għadha miexja tajjeb.

Id-daqs tal-kontribuzzjonijiet nazzjonali jitqies li huwa konformi mal-kapaċitajiet nazzjonali. Il-kontribuzzjonijiet individwali tal-Istati Membri jvarjaw minn 0,14 % sa 1,5 % tal-kapaċitajiet nazzjonali. Il-koeffiċjent tad-distribuzzjoni attwali wera li huwa effettiv. Gie ddedikat finanzjament sinifikanti tal-UE biex jappoġġa lill-Istati Membri fil-bini tal-kapaċità tagħhom kemm f'termini ta' persunal kif ukoll ta' assi tekniċi. Madankollu, l-iżvilupp tal-Gwardja Ewropea tal-Fruntiera u tal-Kosta jirrikjedi sforzi importanti mill-Istati Membri wkoll u xi wħud jiffaċċjaw sfidi fil-bini tal-kapaċità tagħhom stess. Il-kontribuzzjonijiet għall-Korp Permanenti kif stabbilit mir-Regolament jidhru li huma biżżejjed b'mod ġenerali biex jintlaħqu l-oġġettivi tar-Regolament EBCG peress li l-Aġenzija setgħet tindirizza kwazi t-talbiet urġenti għall-assistenza tal-Istati Membri kollha.

Professjonalizmu u taħriġ tal-Korp Permanenti

L-Aġenzija bdiet miżuri ta' taħriġ għall-persunal tal-Korp Permanenti biex tiżgura li dawn jikkonformaw ma' standards professjonali għoljin u li jkunu jistgħu jiġu skjerati b'mod effettiv. Dan jinkludi l-għarfien u l-konformità tagħhom mal-obbligi u l-istandards rilevanti tad-drittijiet fundamentali, mad-dritt internazzjonali dwar id-drittijiet tal-bniedem u d-dritt umanitarju internazzjonali. Madankollu, ir-rieżami juri li diversi aspetti tal-kunċett ta' taħriġ għall-Korp Permanenti jeħtieġ li jiġu żviluppati aktar, sabiex jiġi żgurat li l-ammont, il-kontenut u l-kwalità tat-taħriġ tal-persunal statutorju (kategorija 1) jippermettulhom jipprovdu appoġġ effettiv lill-Istati Membri f'oqsma speċjalizzati. Dan jinkludi wkoll l-aġġornament tal-kurrikuli ta' taħriġ biex jiġi

²⁰ Id-Deċiżjoni tal-Bord tat-Tmexxija 20/2022 tas-16 ta' Marzu 2022 li tadotta l-ippjanar annwali tal-korp permanenti tal-Gwardja Ewropea tal-Fruntiera u tal-Kosta għall-2023 u l-ippjanar pluriennali indikattiv tal-profil.

²¹ *Data* mir-Rapport tal-Aġenzija dwar il-kapaċitajiet għall-informazzjoni tal-Bord tat-Tmexxija, 5/9/2023.

żgurat taħriġ prattiku suffiċjenti biex il-persunal statutorju jittejjja għall-hidma tiegħu fil-fruntieri. L-Aġenzija għandha tiżgura riżorsi ta' taħriġ adegwati.

Is-sistema ta' taħriġ għandha tiġi aġġornata, filwaqt li titqies l-implimentazzjoni tal-ġestjoni integrata Ewropea tal-fruntieri, bħala parti mill-iżvilupp u l-implimentazzjoni tal-pjan direzzjonali tal-kapaċità tal-EBCG, li huwa strument ewlieni fir-Regolament biex jiġi żgurat l-ippjanar integrat tal-kapaċitajiet tal-EBCG. L-Aġenzija qed tiżviluppa l-pjan direzzjonali tal-kapaċità b'kontribut mill-Istati Membri, bl-għan li tikkonverġi l-pjanijiet ta' żvilupp tal-kapaċitajiet nazzjonali u l-ippjanar pluriennali tar-riżorsi tal-Aġenzija, sabiex tottimizza l-investimenti fit-tul mill-EBCG kollha. Dan jenħtieġ li jiġġwida lill-Istati Membri dwar kif jiżviluppaw il-persunal u l-assi tagħhom, inkluż il-koordinazzjoni mill-qrib fir-reklutaġġ u t-taħriġ tal-persunal tagħhom, inkluż il-Korp Permanenti.

Minbarra l-kwistjonijiet identifikati dwar it-taħriġ tagħhom, il-persunal statutorju jiffaċċja wkoll diffikultajiet oħra li jżommuh milli juża bis-sħiħ il-hiliet tiegħu. Dawn il-kwistjonijiet għandhom jiġu indirizzati wkoll biex jiġi żgurat li l-Korp Permanenti jaħdem b'mod professjonali u effettiv. Pereżempju, proċeduri għall-aċċess ta' bażijiet tad-*data* nazzjonali, problemi relatati mal-lingwa, u dipendenza fuq l-Istat Membru ospitanti f'diversi kwistjonijiet amministrattivi u proċedurali jillimitaw il-kapaċità tal-persunal li jaħdem b'mod indipendenti. Dawn l-isfidi ma jistgħux jiġu indirizzati permezz ta' soluzzjonijiet rapidi u faċli iżda jeħtieġu l-kooperazzjoni mill-qrib u kontinwa tal-Aġenzija u tal-Istati Membri.

Barra minn hekk, fl-implimentazzjoni tar-Regolament, qamu diversi kwistjonijiet prattiċi, li jridu jiġu indirizzati mill-Aġenzija biex jiġi żgurat li l-Korp Permanenti jkun jista' jipprovi l-appoġġ sħiħ tiegħu lill-Istati Membri filwaqt li jikseb l-oġġettivi ta' livelli possibbli ta' professjonalizmu. Dawn jinkludu l-ħtieġa li jittejjbu l-ippjanar, il-ġestjoni, l-organizzazzjoni (inkluż l-iskjeramenti u l-iskjeramenti mill-ġdid), l-arrangamenti amministrattivi, il-ġestjoni tar-riżorsi umani, it-termini tal-impjieg, il-komunikazzjoni interna, il-logistika, il-proċeduri operattivi standard u l-koordinazzjoni mal-Istat Membru ospitanti u l-appoġġ għalih.

4. Konkluzjonijiet

Minkejja xi dewmien u lakuni elenkati hawn fuq, il-Gwardja Ewropea tal-Fruntiera u tal-Kosta kif maħsuba fir-Regolament EBCG qed taħdem tajjeb, filwaqt li tqis l-istat attwali tal-implimentazzjoni. Fil-biċċa l-kbira laħqet l-oġġettivi tagħha bil-mod li kien mistenni, b'xi attivitajiet ewlenin li għad iridu jiġu implimentati bis-sħiħ. Il-partijiet ikkonċernati jaqblu li l-oġġettivi tar-Regolament EBCG ma setgħux jintlaħqu b'mod suffiċjenti mill-Istati Membri waħedhom. Għalhekk, ir-Regolament EBCG jibqa' rilevanti fl-indirizzar tas-sitwazzjoni attwali u futura fil-fruntieri esterni tal-UE. Il-

migrazzjoni irregolari għadha sfida ewlenija u teħtieġ rispons komuni u kkoordinat mill-Istati Membri kollha għall-futur prevedibbli.

Ir-Regolament jikkontribwixxi għall-iżvilupp u l-implimentazzjoni effettiva tal-komponenti kollha tal-ġestjoni integrata Ewropea tal-fruntieri. Għalkemm l-implimentazzjoni tar-Regolament għadha għaddejja, din irriżultat fl-istabbiliment u l-iskjerament tal-ewwel servizz uniformi tal-UE – il-Korp Permanenti tal-EBCG.

Il-korp Permanenti stabbilit fir-Regolament EBCG huwa parti ta' benefiċċju u meħtieġa mill-implimentazzjoni tal-ġestjoni integrata Ewropea tal-fruntieri. Għe ppruvat li dan jikkontribwixxi għall-iżgurar ta' ġestjoni effettiva tal-fruntieri fil-fruntieri esterni tal-UE u zona Schengen sigura. Id-daqs u l-kompożizzjoni tal-Korp Permanenti, kif ukoll il-kontribuzzjonijiet annwali li għandhom jiġu pprovduti mill-Istati Membri, kif stabbilit fl-annessi tar-Regolament EBCG, jibqgħu ġustifikati u proporzjonati.

Madankollu, l-implimentazzjoni tal-Korp Permanenti għadha għaddejja u ffaċċjat diversi sfidi. F'dan ir-rigward, huwa importanti li jkomplu jiġu mmonitorjati l-iżviluppi f'termini ta' htigijiet operazzjonali biex jiġi żgurat li l-Korp Permanenti jibqa' adattat biex jirrispondi għas-sitwazzjoni dejjem tinbidel fil-fruntieri esterni tal-UE. Barra minn hekk, huwa kruċjali li l-Aġenzija u l-Istati Membri jimplimentaw iċ-ċiklu ta' politika strateġika pluriennali għall-ġestjoni integrata Ewropea tal-fruntieri u l-proċess relatat tal-ippjanar integrat għall-operazzjonijiet u l-ippjanar ta' kontingenza. Il-korp Permanenti se jikkontribwixxi wkoll għat-titjib tal-kapaċitajiet ta' rispons fil-fruntieri esterni għad-detezzjoni, il-prevenzjoni u l-ġlieda kontra l-immigrazzjoni illegali u l-kriminalità transfruntiera. Dan jgħin biex jiġu salvati l-ħajjiet tal-migranti u jiżgura l-protezzjoni tagħhom permezz ta' skjeramenti effettivi u flessibbli u skjeramenti mill-ġdid tal-Korp Permanenti abbażi tal-htigijiet operazzjonali attwali.

Il-Kummissjoni tqis li l-evalwazzjoni tar-Regolament u r-rieżami tal-Korp Permanenti jikkonfermaw li b'mod ġenerali, ma hemm l-ebda ħtieġa immedjata għal reviżjoni tar-Regolament EBCG jew tal-annessi tiegħu. Il-mandat rivedut mogħti lill-Aġenzija fir-Regolament EBCG li ġie adottat fl-2019 għadu qed jiġi implimentat, u l-Kummissjoni tqis li bħalissa l-biċċa l-kbira tan-nuqqasijiet identifikati fl-evalwazzjoni u fir-rieżami għadhom jistgħu jiġu indirizzati fil-perjodu ta' implimentazzjoni li jifdal.

Sabiex jiġu ssimplifikati l-miżuri meħtieġa biex jiġu indirizzati dawn is-sejbiet, u biex tiġi appoġġata l-implimentazzjoni tar-Regolament EBCG u jsir kompletament effettiv sal-2027, **il-Kummissjoni qed tipproponi pjan ta' azzjoni** li għandu jiġi implimentat mill-Aġenzija, mill-Bord tat-Tmexxija tagħha, mill-Istati Membri u mill-Kummissjoni.

Mid-diversi kwistjonijiet identifikati fl-oqsma evalwati, l-azzjonijiet li ġejjin huma kkunsidrati ta' importanza partikolari:

L-implimentazzjoni shiha tal-istruttura organizzattiva l-għdida tal-Aġenzija, b'mod partikolari fir-rigward tal-Korp Permanenti, hija meqjusa bħala pass importanti fil-kisba tal-mandat ewlieni tal-Aġenzija, li huwa li tissorvelja l-funzjonament effettiv tal-kontroll tal-fruntieri fil-fruntieri esterni u li tipprovdi assistenza lill-Istati Membri fl-implimentazzjoni tal-aspetti operazzjonali tal-ġestjoni tal-fruntieri esterni. L-iżvilupp u l-implimentazzjoni ta' struttura għdida tal-katina tal-kmand b'linji ċari ta' rappurtar u kanali ta' komunikazzjoni huma meqjusa kritiċi għat-titjib tal-effettività operazzjonali tal-Korp Permanenti.

Barra minn hekk, huwa kruċjali li jiġu żgurati perspettiva strateġika fit-tul, ippjanar u prevedibbiltà għal investimenti ewlenin fil-**kapaċitajiet** fl-Aġenzija u fl-Istati Membri. Biex dan isir, hemm htieġa ċara li l-pjan direzzjonali tal-kapaċità u l-pjanijiet ta' żvilupp tal-kapaċitajiet nazzjonali jiġu żviluppati u aġġornati regolarment. Il-proċess ta' pjanar integrat għall-EBCG irid ukoll jiġi żviluppat u implimentat aktar. Dan huwa vitali biex jiġu żgurati skjeramenti rapidi u flessibbli abbażi tal-htigijiet operazzjonali.

L-attivitajiet ta' ritorn qed isiru parti aktar prominenti mill-mandat il-għdid tal-Aġenzija. B'riżultat ta' dan, huwa vitali li l-Bord tat-Tmexxija jiżgura tmexxija strateġika xierqa ta' kwistjonijiet relatati mar-ritorn, bil-possibbiltà li jiġu kkunsidrati wkoll diskussjonijiet fil-laqgħat tar-Round Table ta' Livell Għoli. Koordinazzjoni u komunikazzjoni mtejbja bejn il-Kummissjoni, b'mod partikolari l-Koordinatur tar-Ritorn, u l-Aġenzija u bejn l-Aġenzija u l-awtoritajiet nazzjonali responsabbli huma essenzjali biex l-Aġenzija tkun tista' tipprovdi appoġġ operazzjonali effettiv lill-Istati Membri, inkluż dwar ir-ritorni, b'rispett shih tad-drittijiet fundamentali.

L-oġġettiv jibqa' **l-bini tal-Korp Permanenti** għall-10 000 persunal kompletament operattiv ippjanat sal-2027. L-azzjonijiet li jiżguraw livell sodisfaċenti ta' taħriġ li jissodisfa l-htigijiet operattivi, b'mod partikolari għall-Kategorija 1 tal-Korp Permanenti u proċessi effiċjenti ta' reklutaġġ huma partikolarment importanti. Barra minn hekk, huwa meħtieġ ukoll li jiġi kkunsidrat aktar kif għandhom jiġu solvuti ċerti kwistjonijiet li jirriżultaw mir-Regolamenti tal-Persunal tal-UE, jew mir-regoli ta' implimentazzjoni tagħhom, għall-persunal tal-Kategorija 1 tal-Korp Permanenti biex il-persunal statutorju bl-uniformi tal-Aġenzija jsir kompletament operattiv.

Fl-aħħar nett, fil-qasam tal-**gharfien tas-sitwazzjoni**, se jiġu kkunsidrati miżuri li jipprovdu stampa tas-sitwazzjoni u analiżi tar-riskju preċiżi, kompluti u aġġornati. Dan jista' jinkiseb billi, pereżempju, tiġi inkluża aħjar id-*data* tal-valutazzjoni tal-vulnerabbiltà fil-prodotti tal-analiżi tar-riskju u permezz tal-iżvilupp ulterjuri tal-EUROSUR. Tali miżuri se jiġu riflessi aktar bl-għan li dawn il-prodotti analitiċi jappoġġaw aħjar it-teħid ta' deċiżjonijiet operazzjonali.

Il-Kummissjoni se ssegwi mill-qrib l-implimentazzjoni tal-pjan ta' azzjoni anness ma' dan ir-rapport u tista' tipproponi kwalunkwe aġġustament, inkluż ta' natura legiżlattiva, kif jista' jkun meħtieġ fil-futur.